

കോവിഡ് മഹാമാരിയുടെ പശ്ചാത്തലത്തിൽ നിലവിൽ ഇക്കോട്രിസം കേന്ദ്രങ്ങൾ അടച്ചിട്ടിരിക്കുന്നതിനാൽ ഇക്കോട്രിസം കേന്ദ്രങ്ങളുടെ ദൈനംദിന പരിപാലനത്തിനും, മറ്റ് വനസംരക്ഷണ പ്രവർത്തനങ്ങളിലും ഉൾപ്പെടുത്തി വനാശ്രിതരായ ആളുകൾക്ക് പരമാവധി തൊഴിൽ ഉറപ്പാക്കുന്നുണ്ട്.

(ഇ) ഇരുപത് വർഷം പൂർത്തിയാക്കിയ താൽക്കാലിക വാച്ചർമാരെ സ്ഥിരപ്പെടുത്തുന്നതിന് നടപടി സ്വീകരിക്കുമോ?

ഇതുസംബന്ധിച്ച് സർക്കാർ തീരുമാനം എടുത്തിട്ടില്ല.

ആനകളുടെ മരണനിരക്ക്

136(2172) ശ്രീമതി കെ. കെ. രമ: താഴെ കാണുന്ന ചോദ്യങ്ങൾക്ക് വനം-വന്യജീവി വകുപ്പുമന്ത്രി സദയം മറുപടി നൽകുമോ:

(എ) 2020-ൽ സംസ്ഥാനത്ത് ചരിഞ്ഞ ആനകളുടെ എണ്ണം വ്യക്തമാക്കുമോ?

2020-ൽ സംസ്ഥാനത്ത് 72 കാട്ടാനകൾ ചരിഞ്ഞിട്ടുണ്ട്.

(ബി) കഴിഞ്ഞ മൂന്നുവർഷത്തിനിടെ സംസ്ഥാനത്ത് ഇരുനൂറ്റി അൻപത്തിയേഴ് ആനകൾക്ക് ജീവൻ നഷ്ടമാകുകയുണ്ടായോ; ഇതിൽ സ്വാഭാവികമായി ചരിഞ്ഞതും അപകടത്തിലും സാമൂഹ്യവിരുദ്ധരാൽ കൊല്ലപ്പെട്ടതും എത്ര വീതമാണെന്ന് വെളിപ്പെടുത്തുമോ?

കഴിഞ്ഞ മൂന്നുവർഷത്തിനിടെ സംസ്ഥാനത്ത് 280 കാട്ടാനകൾ മരിച്ചിട്ടുണ്ട്. ഇതിൽ സ്വാഭാവികമായി ചരിഞ്ഞത് 217 എണ്ണവും അപകടത്തിൽ മരണപ്പെട്ടത് 54-ഉം സാമൂഹ്യവിരുദ്ധരാൽ മരണപ്പെട്ടത് 9-ഉം ആണ്.

(സി) ആനകളുടെ ഈ മരണനിരക്ക് ദേശീയ ശരാശരിയിലും കൂടുതലാണോ?

ദേശീയ ശരാശരിയിലും കൂടുതലല്ല.

(ഡി) ആനകളുടെ മരണത്തിന് കാരണങ്ങളായി കണ്ടെത്തിയിട്ടുള്ളത് എന്തെല്ലാമാണ്; ഇതിൽ മരണത്തിന് ഏറ്റവും കൂടുതൽ കാരണമായിട്ടുള്ളത് എന്താണ്; ഇത് തടയാൻ എന്തൊക്കെ നടപടികൾ സ്വീകരിച്ചിട്ടുണ്ട്; വിശദാംശങ്ങൾ നൽകുമോ?

ആനകളുടെ മരണത്തിന് കാരണമായി കണ്ടെത്തിയിട്ടുള്ളത് താഴെപ്പറയുന്ന കാരണങ്ങളാണ്.

- (1) സ്വാഭാവിക മരണം (വലിയ മാംസഭോജികളുടെ ആക്രമണവും ആനകൾ തമ്മിലുള്ള കൂത്തുകൂടലും, പ്രായാധിക്യവും)
- (2) അപകടമരണം
- (3) ആനവേട്ട
- (4) ഇലക്ട്രിക് കമ്പികളിൽനിന്നുള്ള വൈദ്യുതാഘാതം.
- (5) ഹെർപ്പസ് വൈറസ് ബാധമൂലമുള്ള മരണം.

സ്വാഭാവിക കാരണങ്ങളാലാണ് കാട്ടാനകൾ കൂടുതൽ ചരിയുന്നത്. മറ്റ് കാരണങ്ങളാൽ ആനകൾ ചരിയുന്നത് ഒഴിവാക്കുവാൻ നടപടികൾ സ്വീകരിച്ചിട്ടുണ്ട്.

വയനാട് ജില്ലയിലെ വന്യമൃഗ ശല്യം തടയാൻ പാക്കേജ്

137(2173) ശ്രീ. ടി. സിദ്ദിഖ്: താഴെ കാണുന്ന ചോദ്യങ്ങൾക്ക് വനം-വന്യജീവി വകുപ്പുമന്ത്രി സദയം മറുപടി നൽകുമോ:

(എ) വയനാട് ജില്ലയിൽ വന്യമൃഗങ്ങൾ വ്യാപകമായി കൃഷി നശിപ്പിക്കുന്നത് തടയുന്നതിനും കർഷകർക്ക് നഷ്ടപരിഹാരം നൽകുന്നതിനുംവേണ്ട ഒരു സമഗ്ര പാക്കേജ് തയ്യാറാക്കാൻ ഉദ്ദേശിക്കുന്നുണ്ടോ; വിശദാംശങ്ങൾ ലഭ്യമാക്കാമോ?

അടുത്ത 5 വർഷത്തിനുള്ളിൽ പൂർത്തീകരിക്കാവുന്ന ഒരു ബൃഹത്തകർമ്മ പദ്ധതി അടിയന്തരമായി തയ്യാറാക്കുന്നതിന് നിർദ്ദേശം നൽകിയിട്ടുണ്ട്. പ്രസ്തുത നിർദ്ദേശമനുസരിച്ച് വനം വകുപ്പ് ഉദ്യോഗസ്ഥന്മാരുടെ യോഗം ചേർന്ന് വിശദമായ ചർച്ചകൾക്കുശേഷം കർമ്മ പദ്ധതി തയ്യാറാക്കുന്നതിനായി പരമ്പിക്കുളം ടൈഗർ കൺസർവേഷൻ ഫൗണ്ടേഷനേയും, പെരിയാർ ടൈഗർ കൺസർവേഷൻ ഫൗണ്ടേഷനേയും ചുമതലപ്പെടുത്തിയിട്ടുണ്ട്. കേരളത്തിൽ വയനാട് അടക്കമുള്ള എല്ലാ വനം ഡിവിഷനുകളും വനംവന്യജീവി സർക്കിളുകളും ടി പദ്ധതിയുടെ ഭാഗമായി വരുന്നതാണ്.

(ബി) 2016 മുതൽ 2021 വരെ കൽപ്പറ്റ നിയോജകമണ്ഡലത്തിലെ എത്ര കർഷകർക്ക് നഷ്ടപരിഹാരം അനുവദിച്ചുവെന്നും ഇതിനായി എത്ര തുക അനുവദിച്ചിട്ടുണ്ടെന്നും വിശദമാക്കാമോ?

2016 മുതൽ 2021 വരെ കൽപ്പറ്റ നിയോജകമണ്ഡലത്തിലെ കർഷകർക്ക് നഷ്ടപരിഹാരം കൊടുത്ത വിവരങ്ങൾ ചുവടെ ചേർക്കുന്നു: